

# Xankəndidə Zəfər təntənəsi

**2023-cü ilin bu günü Vətən qibləmiz Şuşada qazandığımız şanlı zəfərin xoşbəxtliyini Xankəndidə keçirilən hərbi paradada yenidən yaşadıq. Həmin ilin 8 noyabr tarixində xalqımızın qürur salnaməsinə daha bir qızıl imzalı gün yazıldı, ay-ulduzlu üçrəngli bayrağımız Xankəndidə hərbi paradada məğrurluqla dalğalandırıldı. Düşməne gözdağı, dostə sevinc bəxş edilən həmin möhtəşəm tarixdə dünya Qarabağda yaşanan zəfər təntənəsinin təməşəsinə durdu.**

8 noyabr 2023-cü ildə tarixi yurdu-muzdan ucalan təntənəli qələbə mərsinin sədələri altında çiyn-çiynə addımlayan qəhrəman Azərbaycan oğulları başlarını dik tutaraq Xankəndinin Zəfər meydanından Silahlı Qüvvələrin Müzəffər Ali Baş Komandanı İlham Əliyevi, Azərbaycan xalqını, torpaqlarımızın bütövlüyü uğrunda canlarını qurban verən şəhidlərimizin ruhlarını fəxrlə salamladılar...

## Bütöv Azərbaycanın xoşbəxtlik nidası

Qarabağın xilaskarı İlham Əliyevin Xankəndidə hərbi paradı qəbul etdiyi meydanda isə indiyə qədər həm ağrı-acılı, həm də qürurlu xeyli hadisələr yaşamışdı.

Bu o meydan idi ki, 1988-ci ildə erməni şovinistləri separatçı fəaliyyətlərinə məhz buradan başlamış, xalqımıza qarşı çoxsaylı cinayətlərə start vermişdilər. Bu meydana isə bədnam bir ad qoymuşdular. Lakin üzərindən düz 35 il keçdikdən sonra haqq-ədalət yenidən bərqərar edildi. Müzəffər Ali Baş Komandan İlham Əliyevin Xankəndidə məhz həmin meydana Zəfər meydanı adını verməsi İlahi ədalətin bərpası oldu.

İki il əvvəl 15 oktyabrında Pənahəli xanın yurdu Xankəndidə qalib sərkərdə İlham Əliyev tərəfindən Azərbaycan bayrağının dalğalandırılması "Qarabağ Azərbaycandır!" haqq nidasının dünyaya bir daha bəyanı oldu. "Bu gün tarixi bir gündür. Bu gün Xankəndi şəhərinin mərkəzi meydanında Azərbaycan Bayrağı qaldırıldı. Bu münasibətlə bütün Azərbaycan xalqını ürəkdən təbrik edirəm... ..Bu gün bütün Azərbaycan xalqı ürəkdən sevinir, bütün

Azərbaycan xalqı "Allaha şükür" deyir. Bu günü biz 30 ildən çox gözləmişdik. Ancaq hər birimiz, əminəm və inanırdıq ki, bu gün gələcək", - deyə, həmin tarixdə Qarabağın xilaskarı İlham Əliyev Xankəndidən qələbə münasibətilə xalqımızı təbrik etdi.

Qalib lider vurğuladı ki, düz 20 il bundan əvvəl Azərbaycan xalqı ona böyük etimad göstərərək prezident seçkilərində Prezident vəzifəsinə seçmişdir: "O vaxt doğma xalqıma müraciət edərək söz vermişdim ki, Azərbaycan xalqının və Azərbaycan dövlətinin milli maraqlarını müdafiə edəcəyəm, Azərbaycanın ərazi bütövlüyünü qoruyacağam. Konstitusiyaya və "Qurani-Kərim"ə əl basaraq and içmişdim. Şadam ki, son 20 il ərzində verdiyim bütün vədlər, qarşıma qoyduğum bütün vəzifələr icra edildi".

İlham Əliyevin bu fikirləri həm də 2003-cü ildə Prezident kimi and içdiyi gün üzərinə götürdüyü vəzifəsini yerinə yetirməyin, xalqımıza Bütöv Azərbaycanı bəxş etməyin qürurunu yaşayan ali rəhbərin xoşbəxtlik nidası idi.

## Milli yolumuz zəfərlə başa çatdı

Vətən müharibəsində qazanılan Şuşa zəfəri xalqımıza neçə-neçə milli qələbələr yaşatdı. 2023-cü ilin 19-20 sentyabr tarixlərində "Dəmir yumruq" cəmi 23 saata xunta rejimini qarşısında diz çökdürdü. Müzəffər Ali Baş Komandan zirvələr yaraşığı şanlı Azərbaycan bayrağını Xankəndidə, Xocalıda, Xocavənddə, Ağdərədə, Əsgəranda dalğalandırdı. Bununla düz 2 ərkdir ki, xalqımızın qanına susayaraq insanlığa sığmayan cinayət əməlləri törədən erməni faşizminin başı əzildi, Qarabağdakı quldur yuvası dağıldı. Azər-

baycan xalqına qarşı müharibə cinayətləri törətməkdə təqsirli bilinən erməniəşilli şəxslər indi Bakıda ədalət mühakiməsi qarşısında cavab verirlər.

Ötən ilin martında Xankəndi şəhərində Novruz tonqalını alovlandıran Müzəffər Ali Baş Komandan İlham Əliyev Zəfər meydanından Vətən qürurunu bölüşərkən uğurla keçirilmiş antiterror əməliyyatının beynəlxalq hüququn, Azərbaycan xalqının əyilməz ruhunun təntənəsi olduğunu söylədi: "Fevralın 26-da mən Xocalıda xocalılıqlarla birlikdə Xocalı memorial kompleksinin təməlini qoydum. Burada yerləşmiş, qanunsuz inşa edilmiş şeytan yuvası - dırnaqarası parlament binası fevralın 26-da sökülməyə başladı və yerlə yeksan edildi. Separatçıların izi-tözü də qalmadı. Novruz tonqalı da son təmizləmə işlərini gördü".

Beləliklə, 20 sentyabr 2023-cü ildə suverenliyimizin tam təmini, Konstitusiyamızın bütün ərazilərimizdə hüquqi qüvvəyə minməsi ilə bütöv Azərbaycana uzanan milli yolumuz zəfərlə başa vuruldu.

Azərbaycan xalqı keçdiyi bu şərəfli yolda keşməkeşlər yaşasa da, mübarizəsindən bir addım da geri çəkilmədi. "Torpaqdan pay olmaz", - deyib bu uğurda canını verməkdən belə çəkinmədi. Qələbəyə olan qəti inamımızdan güc alaraq Vətən mübarizəsindən üzüağ, başıuca çıxdıq.

## Paradlar zirvəsi

10 dekabr 2020-ci ildə Bakının Azadlıq meydanında Vətən müharibəsində Qələbəyə həsr olunmuş Zəfər paradı zamanı dünya Azərbaycanın qüdrətini, gücünü bir daha gördü.

Prezident İlham Əliyevlə birlikdə qardaş Türkiyənin Prezidenti Rəcəb Tayyib Ərdoğanın da iştirak etdiyi Zəfər paradında 3000 nəfərdən artıq şəxsi heyətin, 150-dək hərbi texnikanın, o cümlədən silahlanmaya yeni qəbul edilmiş müasir hərbi texnikanın, raket və artilleriya qurğularının, hava hücumundan müdafiə sistemlərinin, eləcə də hərbi gəmi və katerlərin nümayişi oldu. Paradada həmçinin

Vətən müharibəsi zamanı Azərbaycan Ordusunun darmadağın etdiyi düşməndən ələ keçirdiyi hərbi qənimətlərin bir qismi də nümayiş etdirildi.

Silahlı Qüvvələrin Müzəffər Ali Baş Komandanı İlham Əliyev Zəfər paradındakı çıxışında söylədi ki, Azadlıq meydanında paradlar çox keçirilib, ancaq bu paradın xüsusi önəmi var: "Bu, Zəfər paradıdır. Bu, tarixi hadisədir. Paradların birində mən demişdim ki, parada 2016-cı ildə Lələtəpə yüksəkliyində qaldırılmış bayraq gətiriləcək. Demişdim ki, gün gələcək və bu gün işğaldan azad edilən torpaqlarda qaldırılan Azərbaycan bayrağı Azadlıq meydanına gətiriləcək və bu gün gəldi. Bu tarixi günün şahidi bizik, Azərbaycan xalqıdır. Biz bundan sonra ancaq və ancaq irəli gedəcəyik".

Bəli, məhz elə də oldu və Azərbaycan gün keçdikcə daha parlaq qələbələrə imza atdı.

8 noyabr 2023-cü ildə Vətən müharibəsində əldə edilən Zəfərin üçüncü ildönümünə həsr olunan hərbi paradın məhz Xankəndidə keçirilməsi rəmzi xarakter daşıyırdı.

1919-cu ildə Cümhuriyyət qurucuları tərəfindən də Xankəndidə hərbi parad keçirilmişdi. Və 104 il sonra Qarabağın xan-zadə şəhəri Xankəndi özünün qürur tarixini yenidən yaşayırdı. 2023-cü ildə tarixi yurdumuz Xankəndidə keçirilən ehtişamlı parad düşmənin canını bir daha lərzəyə saldı, Azərbaycana qələbə qüruru yaşatdı, bu torpaqlar uğrunda şəhid olan vətən övladlarımızın ruhunu şad etdi.

Şanlı Vətən müharibəmizin üçüncü ildönümünə həsr olunmuş Xankəndidəki hərbi paradada Prezident, Silahlı Qüvvələrin Müzəffər Ali Baş Komandanı İlham Əliyev, birinci xanım Mehriban Əliyeva və oğulları Heydər Əliyev iştirak etdilər.

Təntənəli paradada çıxış edən qalib lider İlham Əliyev bir daha vurğuladı ki, bu günü bizə bəxş edən Müzəffər Silahlı Qüvvələrimiz döyüş meydanında cəsarət, qəhrəmanlıq, fədakarlıq göstərərək düşməni bizim özəli torpaqlarımızdan qov-

muşdur: "Bu, böyük tarixi hadisədir. Azərbaycan xalqının çoxəsrlik tarixində buna bənzər parlaq Qələbə olmamışdır".

Müzəffər Ali Baş Komandanın çıxışından sonra Silahlı Qüvvələrin parad heyətlərinin hərbi orkestrin müşayiəti ilə təntənəli keçidi oldu. Silahlı Qüvvələrin parad heyətləri Azərbaycanın Dövlət Bayrağı və Şuşa şəhərinə sancılan - Qələbənin rəmzinə çevrilən Zəfər Bayrağı altında tribuna-yə doğru irəlilədilər. Ardınca Azərbaycan Ordusunun və qoşun növlərinin, lokal xarakterli antiterror tədbirlərində iştirak etmiş hərbi birləşmələrin döyüş bayraqları Xankəndi şəhərinin mərkəzi meydanına gətirildi. Sonra Müdafiə Nazirliyinin Xüsusi Təyinatlı Qüvvələrinin parad heyətinin keçidi oldu. Əlahiddə Ümumqoşun Ordunun parad heyətləri tribuna önündən mətin addımlarla irəlilədilər...

Parad heyətlərinin keçidindən sonra antiterror tədbirləri zamanı müsadirə olunan hərbi texnikaların kiçik bir qismi qoşqular üzərində Xankəndi şəhərinin mərkəzi meydanına gətirildi. Müsadirə edilmiş hərbi texnikaların və nəqliyyat vasitələrinin nömrə nişanlarından hazırlanan və üzərində "Zəfər" sözü həkk edilən lövhə nümayiş olundu.

Bəli, 2020-ci ilə qədər Silahlı Qüvvələrin Ali Baş Komandanı İlham Əliyev ölkəmizdə çox sayda təntənəli paradlar keçirib, Azərbaycan bayrağının öncüllüyündə addımlayan qəhrəman hərbcilərimizi, nümayiş etdirilən müasir hərbi texnikalarımızı fəxrlə seyr etmişik. Ancaq 10 dekabr 2020-ci ildə Bakıda Azadlıq meydanında, eləcə də 8 noyabr 2023-cü ildə Xankəndinin Zəfər meydanında keçirilən hərbi paradların bir ayrı təmtərağı və qüruru oldu.

Qarabağın xilaskarı, Müzəffər Ali Baş Komandan İlham Əliyevin komandanlığı altında qəhrəman Azərbaycan Ordusunun qazandığı misilsiz qələbələrə həsr olunan bu təntənəli paradlar yenilməz xalqımızın əzminin, gücünün simvolu kimi tarix salnamələrimizə qızıl hərf-lərlə yazıldı.

*Yasəmən MUSAYEVA,  
"Azərbaycan"*

